

YONEKONO DOPO LETA EBETE HIBIMA: MIDIPA:TAMO ODODIYA:

Ka:ka: Taboeno Komo

¹ La: ulihopa:la:, ale Ka:ka: Taboeno komo ba:moe leta ipuwalo la:tamo da:hawakalimitama:, ba:be Tabote ba: dopamo tupuimi mabuni demedenami ba:be Kodawala. Ba: hibila, ale ba:ma tetelo ba:be Taboeno komo aeno galamo ulihote ba:gala aeno baidinomamo a:ka-umiya:ma:, iyo, ale umiti aeno kokotonomamo ebe atumu ologiya:ma:. ² Mabu ba:be Ka:ka:te ba:moe hopolo a:hawakaluya: ba:gala ale aeno baida:mo ebe umiya:ma:, ba:bema: ale ebena komo hawakalimilo Nabiwi Godokono wiboha: ka:ka: komoma: la:tamo ba:moe tabo ba:bema: olamagimitama:. Numa:la:, kebe Ka:ka:te dopamo Godokoba: demedenami, ba:be Ka:ka: ba: galane atamo da:pehawakaluya: ba:be atu Ka:ka:la. ³ Ba:bema: mabu keka: ale ulamete duli huya:ma: ba:bi komo la:tamo dolamagimitama:? Mabu bitana a ubila la: ulihopa:te ago kapiyama: eda:ha, ale Nabiwi Godokoba: ba:gala ebena Gudu Ya:su Kelisokoba: kapiyama: keba ka:na keda:hanama: ba:ba ka:na, ⁴ ba:bema: hibila, ale ba:moe leta bododima:, la:la, ala, a hiliyonomoeno kalakalate konomoma: keda:ma:.

Godokono Alo Ipuwalo Wapata:lame Komo

⁵ Ba: hibila, ale Godokono Gudugodone duliya:ma: ba:be atu tabo ba:ma ka:na kolamagimitama:, Godoko ba: alola, ebegodolo eta du komote kitanaha:, puliyanomola.

⁶ Ba:bema: ale du ipuwalo ba wapata:lame ba:ma ka:na da:ga:lama:, a eba:go kapiyanomoma: eda:hanama:, hibila, a ba: ha:da amihohopila mabu ale aeno emede ipuwalo ha:da gabodo tolamenama:. ⁷ Huiyatiya Godote alo ipuwalo keba ka:na kemedena ale ba:ba ka:na ebena alo ipuwalo da:wapata:lamenama:, ba:ba tetelo ale ebe ipuwalo ba emedehona kapiyanomoma: beda:hanama:, iyo, ebena Gudu Ya:suti ebena hawa:mo aeno kuba ododili komokomo hiliyonomo bukulalea:menakomene.

⁸ Numa:la:, keba tetelo a ha:kiya a kuba ododiliha:pima: da:ga:lama:, a ha:kiya a ha:da kamihoa:mema:nema:, ba:bene agodolo hibi komote a:kitanamene. ⁹ Huiyatiya ale aeno kuba Godotamo da:hawakalilamema:, ebete a owalubima: kebe tabo dopamo dolamagiya: ba:be komo ebete hibi tuputupu gabodo kododima:ne, iyo, ebete aeno kuba ododili komokomo egebolea:mete kadodolea:mema:ne, ba:gala ebete aeno tepo ipuwoeno kuba dalowa: kukulalea:mema:ne. ¹⁰ Ba:moe ba:be mabuma: a ha:kiya a kuba ododiliha:pima: da:ga:lama:, ale ba:be tabamo Godoko ha:da dawama: midilo ebena hibi tabote a ipuwalo a:kitanamene.

2

Ya:su Kelisoko Ba: Aeno Owalubidawala

¹ Naeno guguda:la:, nale ba:moe tabo ba:moe letamo miya:tete la:tamo poememo la:le eta kuba Godotamo ododikapoma:, huiyatiya keba tetelo a ipuwalo lumagiti kuba dododimini, ba:ba tetelo ebe owalubima: aeno Tuputupudawa ba:luta, ebe ba: Ya:su Kelisotela, toetoe tabamo a Nabiwi Godotamo da:wadiya:paa:tenako ba:be Owalubidawala. ² Ba: hibila, Godokono mauba komote atamo dopamo uluhukuya: mabu a ba: kuba ododilipila, huiyatiya Kelisote aeno kuba ododili komokomo ebena hawa:mo degebolea:miya:, ba:ba tetelo ebete Godokono mauba komo upula:te a Godokoba: a:kapiyuia:miya:. Huiyatiya numa:la:, ba:be ododi komodo ebete a hibima: midipi kapiya kowalubiya:ha:, ao, ebete ba:be atu tetelo hopo habanapi hiliyonomo owalubilima: ibino kuba komokomo ebena hawa:mo egebolelamiya:.

³ Ba:bema: ale Godokono tutumu tabamo da:papamila:halema:, ba:moe gabodo a ebena komo hibilo kiya:tawahama:nema:. ⁴ Iyo, eta lumagiti Godokono tutumu tabamo papamiwatahena ba:ma ka:na da:goemene, “Na Godokono komo iya:tawala,” ebe ba: ha:da amihodawala, ebegodolo hibi komote kitanaha:, ⁵ huiyatiya keba lumagiti Godokono tabamo papamiwatate hibilo dododimini, ebena malemale emalagidolo komote ba:be lumagino tepo ipuwalo kotaboma:ne. Ba:bema: ale Godoko ipuwalo demedehonama:, a keba ka:na na:kiya:tawahama:? ⁶ A ba:be komo ba:ma ka:na kiya:tawahama:nema:, pote Godoko ipuwalo emedenama: da:goemene, wadiyala Kelisote

keba ka:na ka:pata:nami ebete ba:ba ka:na
na:pata:namene.

Ya:sukunu Uli Tutumu Tabo

⁷ Naeno hidohido mabuluba:la:, nale ba:moe leta ipuwalo Ya:sukunu uli tutumuino komo da:hawakalimitamo, ba:be tutumu dopamo tupuimi mabuni la: ba: uliya:mata, ba:bema: ba:moe uli tutumu la:godolo pakala tutumu keba ka:nala:ka: ba:ba ka:nala. ⁸ Huiyatiya wadiyala ba:be pakala tutumuti la:tamo ulinoma: gala na:keda:mene, mabu ba:ma tetelo ebenu hibi komote Kelisoko ipuwalo ba:gala la: ipuwalo a:hawakalanako, iyo, du komote ba: na:wibo, ba:bene hibi alote ba puluhuku ba: na:la:mina.

⁹ Ba:bema: nale ba:moe leta ipuwalo uli tutumuino komo gala ba:ma ka:na kahawakalimitamo, kebe lumagiti alo ipuwalo emedenama: goelo ebenu ekawitamo da:maubana, ebete du ipuwalo bemedena, iyo, ebete du ipuwane kuluhukuha:. ¹⁰ Huiyatiya kebe lumagiti ebenu ekawi malemalelo demalagidolona, ebete alo ipuwalo bemedena ba:gala ebenu ododi komodo ebenu ekawiti nato ukamidate a:kagamene. ¹¹ Ba: hibila, kebe lumagiti ebenu ekawitamo da:maubana, ebe ba: du ipuwalo emede lumagila, iyo, ebete kebe gabodo ka:pata:na ba:gala ebete kebamo ka:tona, ebe ba:bi komo iya:tawaha: mabu duti ebenu baidi a:mula:lemi.

¹² Naeno guguda:la:, na la:tamo leta bododimo mabu Godote Kelisokono helo mahilamo la:eno kuba egebolelamete adodolelamia:ta.

13 Ba:gala naeno naba:la:, na la:tamo leta bododimo mabu la: aeno Kodawoeno komo iya:tawahala, ba:ma ka:na ebe ba: dopamo tupuimi mabuni demedenami ba:gala emedena tetelo demedenamene ba:be dawala.

Ba:gala uli apepeho dubala:, na la:tamo leta bododimo mabu la: Kuba Namutudawatamo ba alaholoho ebeno wato kikipo ba:bo lawimata.

Iyo, naeno guguda:la:, na la:tamo leta bododimo mabu la: Nabiwi Godokono komo iya:tawahala.

14 Ba:gala naeno naba:la:, na la:tamo leta bododimo mabu la: aeno Kodawoeno komo iya:tawahala, ba:ma ka:na ebe ba: dopamo tupuimi mabuni demedenami ba:gala emedena tetelo demedenamene ba:be dawala.

Ba:gala uli apepeho dubala:, na la:tamo leta bododimo mabu la: helohelonomola, ba:bene Godokono tabote la: ipuwalo ba itana la: Kuba Namutudawoeno wato kikipo ba:bo lawimata.

Ba:moe Hopoeni Ilina Ba:gala Awagaha Komokomo Koamo Akemalagidolenala:

15 Ba:bema: la: hidamo! Ba:moe hopoeni ilina ba:gala ebeno awagaha komokomo koamo akemalagidolenala:, mabu kebe lumagiti ba:moe hopoeni komokomo koamo demalagidolena, ebete Nabiwi Godoko malemalelo emalagidolo modoboha:

16 Ba:bema: hopo haboeno komokomo keba ka:nala:ka? Ba:bi komokomo ba: kuba tawakaluba:te kateneno ubilo demalagidolenaka ba:bi komokomola, ba:gala iba:te baida:mo ulamete ibino ubilo duwatanaka ba:bi komokomola, ba:gala iba:te kebe

komokomo ododililo dawagahanaka ba:bi komokomola. Numa:la:, ba:bi hiliyonomo hiya:hiya: kuba komate hopo habanapino ukuini ikulinaka, Nabiwi Godogodoneha!
¹⁷ Ba:bema: ba:moe komo ba: hibila, ba:moe hopo ba:gala ba:moe hopoenona kuba ubi komate ba: na:wibohona, huiyatiya kebe lumagiti Godokono ubi komamo da:papamiwatamene, ebete wiboha: ka:ka:go bemedenamene.

Kelisotamo Alaholo Komo Ododidawoeno Komo

¹⁸ Naeno guguda:la:, hopo haboeno kuititi tetete ba: na:tatali. Iyo, dopamo la: ba:ma ka:na uliya:mata, Kelisotamo Alaholo Komo Ododidawate ba: na:pe, ba:bema: hibila, komo dubu hiliyonomate ya:lo a:mahila:haliya: Kelisotamo alaholo komo kododilinakoma:, iba:te ba:ma tetelo hopo habalo bemedehona. Ba:bema: a ba:moe komone niya:tawahanama:, ba:moe ba: hopo haboeno kuititi tetela. ¹⁹ Numa:la:, ba:bi dubate aeno kapiyuimi da:miya:pui, ba:be mabuma: iba:te aeno kapiyuimi tawakalubima: hibilo keda:hanaha:. Keba tetelo iba:te aeno kapiyuimipima: neda:honatale iba:te a ipuwalo bemedehonana:, huiyatiya iba:te a hibilo da:miya:pui ba:be komote a biya:tua:mena, ibi ipuwalo eta lumagiti aeno kapiyuimidawama: keda:naha:.

²⁰ Huiyatiya la:eno komo hiya:nomola. Kelisote ebeno Hido-talona Gobogobo la: hunamo da:haminuya:, ba:bema: ka:lo la: hiliyonomate Godokono hibi komo iya:tawahala. ²¹ Iyo, la: daedae ukuia:go kemedehonaha:, huiyatiya la:

Godokono hibi komo iya:tawahanomola, ba:ma ka:na eta ha:da tabote ebegodone a:kuluhukale. Ba: hibila, ba:be mabuma: nale ba:moe leta la:tamo ododimo. ²² Ba:bema: la: ipuwalo ha:da amihodawa potela:ka? Ebe ba: Kelisotamo alaholo komo dododina ba:be lumagila, ba:gala ebe ba: pote da:goena Ya:suku Kelisoteha: ba:be dawala. Numa:la:, ba:bako lumagiti Nabiwi Godoko ba:gala ebeno Gudu Ya:suku ubiha:ma: ba eda:na ba:be komo hawakala ba:bo goenako. ²³ Iyo, kebe lumagiti Godokono Gudu mabuma: ubiha: tabo hawakala da:goena, ebete atumu Nabiwi Godotamo ubiha: tabo bekagoena, huiyatiya kebe lumagiti Godokono Gudu anukumima: hawakala da:goena, ebete atumu Nabiwi Godoko anukumima: kagoena.

²⁴ Ba:bema: la:le dopamo tupuimi mabuni kebe hibi tabo kulihuya:ma, wadiyala la: ipuwalo ba:be tabote nitanamene. Ba: hibila, la: ba:be tabo kodakodalo datila:nama, ba:bema: la: Nabiwi Godoko ba:gala ebeno Gudu Ya:suku ibi ipuwalo bemedehonamata. ²⁵ Iyo, numa:la:, Godokoba: emede komo ba: wiboha: ka:ka:la, Ya:suti atamo ikaa:mema: hibinomolo da:goiya: ba:moe ba:be komola.

²⁶ Ba:bema: puya:te la: ha:da amiholamema: dewagelena, nale ibino ha:da komo hawakalimima: ba:moe leta ba:bema: ododimo. ²⁷ Ba: hibila, la: ibino ha:da amiho komamo a:kaguda:mata, mabu Kelisote ebeno Gobogobo la: hunamo ya:lo a:haminuya:, iyo, ebete emedena tetelo la:go ba emedena ebe ha:kiya hiliyonomo komokomo la: biya:tulamenakomena:ta, eta

lumagitiha:. Numa:la:, ebenu iya:tulame komo ba: hihinomola, iyo, eta ha:da amiho komote ebegodone a:kuluhukale, ba:bema: ebete la: keba ka:na kiya:tulametana, wadiyala la: ba:ba ka:na ebe ipuwalo nemedehonala:

²⁸ Iyo, naeno guguda:la:, wadiyala la: Kelisoko ipuwalo nemedehonala:, ba:bema: ebenu pe hegelate duluhukumini, ale ba:ba teta:mo nikuliti toleha:ma: ba eda:ha ebenu holoholo hapulu eta komoma: a:kahilopohama:. ²⁹ La: iya:tawahala Kelisoko ba: tuputupudawala, ba:bema: wadiyala la: ba:moe eta komo atumu na:kiya:tawahala:, kebe lumagiti ebenu tuputupu komo ipuwalo demedena, ebe ba: Kelisoko huiyala ba:gala ebe ba: Godokono gudu etala.

3

Godokono Gugudino Komo

¹ Ba:bema: Nabiwiti a malemalelo keba ka:na kemalagidoloena, wadiyala la: ba:be komo numa:la:, iyo, ebenu malemale atamo bada konomola:ka! Ba: hibila, ebete ebenu malemale ipuwado a ebenu gugudima: ka:mina, iyo, a hibima: midipi ba: ebenu gugudima: eda:hanama:, ba:bema: hopo habanapa:te aeno komo kiya:tawahanaha: mabu iba:te atumu Godokono komo iya:tawaha:. ² Ba:bema: naeno hidohido mabuluba:la:, a iya:tawahala ka:lo a ba: Godokono gugudila, huiyatiya a hibi iya:tawaha: galane a keba ka:na na:kemedehonama:. Ba:ma tetelo a ba:moe kapiya komo iya:tawahala, Kelisote atamo gala da:kapuluhukumini, ba:ba tetelo a ebe huiyama: keda:hama:nema: mabu

ale ebeno holoholo hibilo kumima:nema:
³ Ba:be mabuma: kebe lumagiti uliholo Kelisoko
 da:latimina, ba:be lumagiti ebeno tepo ipuwoeno
 dalowa: ukulate gala dalowa:ma: a:kamida:mene,
 ba:bene ebete Kelisoko keba ka:nala:ka: ba:ba
 ka:na bemedenamene, ebeno tepo ipuwalo eta
 dalowa: komote a:kitanamene.

⁴ Ba:gala eta komo. Lumagiti Godokono kukala
 hiliyonomo ipuwalo eta kapiya dadikanalemene
 ba:ba tetelo ebete ebetamo kuba hibilo
 kododima:ne, mabu hibila, ebetamo kuba ododi
 komo ba:gala ebeno kukala adikanale komo
 ibi ba: kapiyanomola. ⁵ Iyo, la: iya:tawahala
 Kelisote ba:moe hopamo a:pehawakaluya:
 ebete tawakalubino kuba ododili komokomo
 gobogobamo kopemiya:telamema:. Ebe
 kapiyate ba:moe komo ododi modobola
 mabu ebe kapiyagodolo kuba ododi komo
 puliyala. ⁶ Ba:bema: kebe lumagiti Kelisoko
 ipuwalo demedena, ebete kuba ododi ipuwalo
 a:kemedenamene, huiyatiya kebe lumagiti kuba
 ododili ipuwalo demedena, ba:be lumagiti
 Kelisokono komo hibilo kalaweha: ba:gala ebete
 ebeno komo iya:tawaha:.

⁷ Naeno guguda:la:, la: hidamo, eta lumagiti la:
 ha:da akamiholama:la:! Numa:la:, kebe lumagiti
 tuputupu komokomo dododilinakomene ba:be
 lumagi ba: tuputupudawala, Kelisoko keba
 ka:nala:ka: ba:ba ka:nala. ⁸ Huiyatiya kebe
 lumagiti kuba komokomo dododilinakomene ebe
 ba: Saitanakono guduma: eda:na, mabu ba:moe
 hopeno tupuimi mabuni pete ba:ma teta:mo
 puluhuku Saitanate kuba komokomo kapiya
 bododilinako. Ba:moe mabuma: Godokono

Guduti ba:moe hopamo ba:bema: pehawakaluya:, Saitanate dododilinako ba:bi kuba komo ebete hibilo palukulimiti kopehawaminadigalema:.

⁹ Numa:la:, Godokono gugudima: deda:hana ba:ba:te kuba ododili ipuwalo gala a:kemedehonamena:, mabu Godote ibi ipuwamo ebena ka:ka: ya:lo ihatiya:, lumagiti hidohido kikipo hakamo keba ka:na kamihonako ba:ba ka:na. Ba: hibila, Godokono ka:ka:te ebena guguda:godolo ditanamene, iba:te kuba komokomo ododili modoboha:. ¹⁰ Ba:bema: wadiyala la: niya:tawahala:, tawakalubino ododili komate ibi banagiya:midalena, ba:ma ka:na Godokono gugudi ba:gala Saitanakono gugudi iba:te hiya:hiya: kopola:nama:. Iyo, ba:moe komo ba: hibila, puya:te tuputupu komokomo ododilihino ba:gala puya:te ibino ekaki malemalelo emalagidoleheno, ba:ba:te Godokono gugudima: keda:hanaha:.

Etate Eta Malemalelo Emalagidolo Komo

¹¹ Ba:bema: numa:la:, la: dopamo tupuimi mabuni kebe tabo kulihuya:ma ba:be tabo ba: ba:ma ka:nala, wadiyala a hibima: midipi ipuwalo etate eta malemalelo kemalagidolo, etate eta malemalelo kemalagidolo, a ba:ba ka:na bemedehonama:. ¹² La: iya:tawahala Ka:inikono komo, ba:bema: la: ebe huiyama: eda:ha modoboha:. A:iye, ebe Saitanakono guduma: ba eda: ebena amogatamo konomo kuba bododiya:. Mabu keka: ebete ebena amoga dito danakapumiya:? Iyo, ebete kuba ododili ipuwalo ba emedena, huiyatiya ebena

amogate tuputupu komokomo bododilinami, ebete ebetamo ba:bema: maubuya:

¹³ Ba:bema: naeno hibima: midipi ekaka:la:, la: tuputupu ododili ipuwalo ba emedehona hopo habanapa:te la:tamo mauba komokomo dododilimina:, la: ba:be komoma: akala:wa:hala:. ¹⁴ A iya:tawahala a hoe ipuwane ka:ka:mo ya:lo ogomuya:ma: mabu a komo hibima: midipi ekaki malemalelo nemalagidolenama:, huiyatiya kebe lumagiti malemale emalagidolo ipuwalo emedenaheno, ba:be lumagiti hoe ipuwane hibilo kuluhukuha:. ¹⁵ Ba:gala kebe lumagiti ebena ekawitamo da:maubana, ba:be lumagino komo ba: pote ebena ekawi danakapumiya: ba:be dawoeno ododi komo huiyala, iyo, ibi netewapino ukui ba: kapiyala. Ba:bema: a iya:tawahala, ba:bako lumagino tepo ipuwalo wiboha: ka:ka: puliyanomola mabu lumagi anakapumidawagodolo Godokono hibi ka:ka:te a:kitanamene.

¹⁶ Numa:la:, Kelisote ebena ka:ka: a mabuma: tama:mo ihatiya:, ba:bema: a ebena ododi komodo malemale emalagidoleno komo hibilo kiya:tawahama:nema:, iyo, wadiyala a ba: atumu aeno ka:ka: hibima: midipi mabuma: tama:mo ba:miya:tenakoma:. ¹⁷ Huiyatiya keba tetelo a hibima: midipi ipuwalo eta ilina dogodogodawate ilinaha:dawa umiti ebe owalubihino, ebete ba:mako tabo keba ka:na na:ka:goemene, “Na Godoko malemalelo nemalagidolonamo?” A:iye, ebete ba:bako tabo goe modoboha! ¹⁸ Ba:bema: naeno guguda:la:, a komopa:tamo malemale tabo dito a:kaga:lanakama:. Ao, wadiyala a

komopino modoboha: komokomo ulamelelamete
 iba:tamo malemale ilina ba ikalame
 Godokono hibi malemale iba:tamo ba:ba ka:na
 kohawakalimima:nema:.

*Godokono Holoholo Hapulu Toleheno Utitata
 Komo*

¹⁹ Ba:bema: kalakala konomola, a ba:moe
 malemale gabodo kiya:tawahama:nema: a ba:
 Godokono hibi komo ipuwalo emedehonama:,
 ba:gala aeno tepo ipuwalo ebena hete kapiyate
 ba itana ale toleha:ma: eda:hanama: ebena
 holoholo hapulu utitatama:. ²⁰ Huiyatiya keba
 tetelo aeno tepo ipuwoeno ukuiti a kubapima:
 da:ka:mimina:, ale ba:be kuba ukui lawe
 modoboha: mabu ba:bako ukuiti Godogodone
 a:kapa:le. Numa:la:, ebete aeno hiliyonomo
 ugumuili komo ba iya:tawana ebete dopamo
 a tuputupupima: a:ka:miya:, ba:bema: ale ukui
 bilibilima: a:keda:hama: mabu ebena taboeno
 helote aeno tepo ipuwoeno helo na:gogolona.

²¹ Ba:bema: naeno hidohido mabuluba:la:, eta
 tetelo aeno tepo ipuwoeno ukuiti a kubapima:
 da:ka:mimina:, ba:be kuba ukui laweheno
 ale toleha:ma: eda:hate aeno toetoe tabo
 komago Godokono holoholo hapuamo dito
 konikulima:nema:. ²² Ba:ba tetelo ale bada
 komoma: ebe da:toemehoma: ebete atamo
 hibilo kika:mema:ne, mabu ale ebena tutumu
 tabamo papamila:halete ebena ubi komokomo
 kapiya ba:bo ododilinakoma:. ²³ Hibila, ba:moe
 ba: Godokono konomo tutumu tabola, ale
 ebena Gudu Ya:su Kelisokono mahilo hibima:
 ba midina, a ipuwalo etate eta malemalelo
 bemalagidolonama:, Ya:suti a dopamo keba

ka:na kiya:tua:miya: ba:ba ka:na. ²⁴ Ba:gala eta komo ba:ma ka:nala. Kebe lumagiti Godokono tutumu tabamo da:papamiwatanako, ebete Godoko ipuwalo bemedena ba:gala Godote atumu ebe ipuwalo ba:ka-emedena. Ba:bema: Godote a ipuwalo demedena a ba:be hibi komo iya:tawahala, mabu ebete atamo dikaa:miya: ba:be Hido-talona Gobogobote a ba:be komo biya:tua:mena.

4

Godokono Gobogobo Ba:gala Kelisotamo Alaholodawoeno Gobogobo Ibino Hiya:hiya: Ododili Komo

¹ Naeno hidohido mabuluba:la:, komopa:te ba:ma ka:na dito da:ga:lanaka, “A Godokono Gobogobagopila,” la: ibino tabo hibima: akamida:la:. Wadiyala la: huiyatiya ibino tabo komokomo ba:gala emede komokomo hidamo nulamelelamenala:, mabu diyala, iba:te Godokono Gobogoboeno heloamo kuda: emedehona o kuba gobogoboeno heloamo demedehona. Numa:la:, ba:ma tetelo hopo konomolo ha:da tabo olamagimipa:te Godokono mahilo ka:milo ba: dito wapata:lamena!

² Ba:bema: la: Godokono Gobogobagoeno okodawa ba:ma ka:na kiya:tawahama:nemata, kebe lumagiti ba:ma ka:na dolamaginako, “Ya:su Kelisote lumagino apa:mo ba:moe hopamo hibilo a:pehawakaluya:,” ebe ba: Godokono Gobogobagoenola. ³ Huiyatiya kebe lumagiti Ya:sukunu komoma: ha:da tabo dolamaginako ebe Godokono Gobogobagoeno okodawaha:,

ao, ebeno gobogobo ba: Kelisotamo Alaholo Komo Ododidawoeno gobogobola. Ba: hibila, dopamo la: ba:ma ka:na uliya:mata, ba:be kuba gobogobote hopo habamo kopema:ne, ba:bema: ebete tawakaluba:tamo ya:lo puluhukuti ba:moe hopolo bemedena.

⁴Naeno hidohido guguda:la:, puya:te Godokono mahilamo ha:da tabo dolamagiminaka la:le ibino wato kikipo ya:lo a:lawimata, mabu la: ba: Godokono gugudila ba:gala la: ipuwalo oko dowatina ba:be Hido-talona Gobogoboeno helote konomoma: eda:na, iyo, ba:be helote ibi ipuwalo oko dowatina ba:be eta gobogoboeno helo na:gogolona. ⁵ Numa:la:, ba:bi ha:da amihohopa:te ba:moe hopoeno komoma: ga:lana mabu hopo habalo oko dowatina ibi ba: ba:be kuba gobogobagopila, iyo, hopo habanapino kalakala ba:bema: itana ibino tabo komokomo ulihoma:. ⁶ Huiyatiya aeno komo ba: hiya:nomola mabu a Godokono gugudima: eda:hanama:. Ba:bema: numa:la:, kebe lumagiti Godokono komo hibilo diya:tawana ebete aeno tabo kulima:ne, huiyatiya Godokono komo iya:tawaha: lumagiti aeno tabo a:kulia:mene. Iyo, a ba:moe gabodo niya:tawahanama: kebe komate Godokono hibi Gobogobogodone da:pikulina ba:gala kebe komate ha:da amiho gobogobogodone da:pikulina ba:bi hiya:hiya: komo.

Godoko Ba: Malemaledawala

⁷ Naeno hidohido mabuluba:la:, wadiyala a ipuwalo etate eta malemalelo kemalagidolo, etate eta malemalelo kemalagidolo, a ba:ba

ka:na bewagelenama: mabu malemale komo ba: Godogodone pena. Ba:bema: kebe tawakaluba:godolo malemale emalagidolo komo ditanamene ibi ba: Godokono gugudila, iyo, ibi Godokono hibi komo iya:tawahala, ⁸ huiyatiya kebe lumagigodolo malemale emalagidolo komote itanaheno, ba:be lumagi Godokono hibi komo iya:tawaha: mabu Godoko ba: konomo malemaledawala. ⁹ Numa:la:, Godote ebenu malemale atamo ba:ma ka:na hawakalimiya:, ebete ebenu Gudu kapiyanomo ba:moe hopamo a:poemiya: ale hibi ka:ka: ebegodone kolawema:.

¹⁰ Ba:bema: ba:be hibi malemale komo ba: ba:ma ka:nala. Dopamo ale Godoko malemalelo emalagidoloha: tetelo ebete a konomamo ba emalagidoloe ebenu Gudu Kelisoko atamo ba:bo poemiya:, iyo, ebete ebenu ubi ba:bo ihatiya: aeno kuba ododili komokomo Kelisokono hawa:mo egebolea:mete a ebenu gugudima: komidima:.

¹¹ O naeno hidohido mabuluba:la:, Godote ebenu malemale komo atamo ba:ba ka:na hawakalimiya:, ba:bema: wadiyala a ba: atumu etate eta malemalelo ba:ka-emalagidolonakoma:.

¹² Ba: hibila, ba:moe hopo tupuimi mabuni eta lumagiti Godoko kumiya:ha:, huiyatiya keba tetelo a ipuwalo etate eta malemalelo kemalagidolo, etate eta malemalelo kemalagidolo, a ba:ba ka:na demedehonama:, ba:ba tetelo komopa:te aeno ododi ipuwado Godoko hibilo kumima:na: mabu ebete a ipuwalo bemedena ba:gala ebenu malemale komote a ipuwalo tabonomola.

¹³ Godote a ipuwalo demedena ba:gala ale

ebe ipuwalo demedehonama:, ba:be komo a keba ka:na na:kiya:tawahama:? Dopo komo ba:ba:ma ka:nala, Godote atamo dikaa:miya: ba:be Gobogobote a kiya:tua:mema:ne. ¹⁴⁻¹⁵ Ba:gala aeno tabo olamagimi komo ba: eta a iya:tua:me komola. Iyo, ale baida:mo dumiya:ma: ba:be hibi komo komopa:tamo ba:ma ka:na bolamagiminakoma:, “Godote ebeno Gudu hopo habamo a:poemiya:, ebete tawakalubino Ka:ka: Mula:lamedawama: kopeda:nama:.” Ba:bema: hibila, kebe lumagiti hawakala ba:ma ka:na dolamagina, “Ya:suku ba: Godokono Gudula,” Godote ba:be lumagi ipuwalo hibilo bemedena ba:gala ebete atumu Godoko ipuwalo ba:ka-emedena. ¹⁶ Ba:gala ba:be hido ukui lawema: Godokono malemale komote atumu aeno eta iya:tua:medawama: keda:na. Iyo, Godote konomo malemaledawama: ba eda:na a malemalelo emalagidoloena, ba:bema: a ipuwalo kebe lumagiti ba:be komo hibima: miditi malemale emalagidolo ipuwalo demedenamene, ba:be lumagiti kiya:tawama:ne ebete Godoko ipuwalo bemedena ba:gala Godote ebe ipuwalo atumu ba:ka-emedena.

¹⁷ Numa:la:, ba:moe malemale emalagidolo komodo a ba: tuputupu tawakalubima: eda:hanama:, ba:bema: Godote hiliyonomo tawakalubino kuba komokomo danagilamele-lamemene, ba:be Ko Hegelalo ale ebeno holoholo hapuamo kalakalago konutitatama:nema:. Ba:ba tetelo tole komote agodolo a:kitanamene, mabu ebete Hunu Habalo keba ka:na kemedena, ale ba:moe hopolo ba: atumu ba:ba ka:na

ka-emedehonama: 18 Ba: hibila, Godokono hibi malemale emalagidolo ipuwalo tole komo puliyala, mabu malemale emalagidolo komote tole komo gobogobamo ebena heloamo ka:na:matema:ne. Ba:bema: kebe lumagiti Godokono holoholo hapuamo utima: da:toletolena, Godokono malemale emalagidolo komote ebe ipuwalo oko hidamo kowatinaha:, iyo, ba:bako lumagiti nemalagidolona Godote ebetamo kuba huiya kikamema:ne, ba:bema: ebegodolo tole komo kapiyate itana.

19 Numa:la:, Godote a dopamo malemalelo nemalagidoloenami, ba:bema: wadiyala a malemale emalagidolo ipuwalo bemedehonama:

20 Ba:bema: kebe lumagiti ebena ekawitamo maubalo ba:ma ka:na da:goemene, “Nale Godoko malemalelo nemalagidolonamo huiyatiya ama:kemalagidolonaha:,” ba:be lumagi ba: ha:da amihodawala. A:iye! Ebete ba:moe hopolo ba emedena kebe lumagi ebena baida:mo dumina ba:be ekawi malemalelo emalagidoloheno, ebete umiha:ma: deda:na ba:be Godo malemalelo keba ka:na na:kemalagidolonamene? Gabo puliyanomola, a:kitanamene! 21 Ba: hibila, Kelisote atamo kebe ko tutumu tabo dikaa:miya: ba:be tabo ba: ba:ma ka:nala, kebe lumagiti Godoko malemalelo demalagidolona, wadiyala ebete atu gabodo ebena ekawi malemalelo na:ka-emalagidolonamene.

5

Hibima: Midipino Helote Ba:moe Hopoen Helo Anakapumi Komo

¹ Numa:la:, Ya:suti Godokono Oemedawa Kelisoma: deda:na, puya:te ba:be komo hibima: da:midina ibi ba: Godokono gugudila, ba:bema: puya:te Nabiwi Godoko malemalelo demalagidolona, iba:te atumu ebenu gugudi hiliyonomo atu malemale komago ka-emalagidolena. ² Ba:bema: Godokono malemale emalagidolo komote agodolo ebenu komo guguda:tamo ditana, ale ba:be komo ba:ma ka:na iya:tawahanama:, keba tetelo ale ebe malemalelo ba emalagidolo ebenu tutumu tabamo da:papamila:hanakoma:, ba:ba tetelo ebenu malemale komote a ipuwalo hibilo itananako. ³ Ba: hibila, Godoko malemalelo emalagidolo komo ba:gala ebenu tutumu tabamo papamiwata komo, ba:bi netewa komate hiya:hiya: kapola:naha:, ibino oko owati komo ba: kapiyala. Ba:gala ale ba:ma ka:na a:kemalagidolama:, Godokono tutumu tabamo papamila:ha komote atamo kodakodanomoma: eda:na. ⁴⁻⁵ Ao, eba ka:naha:, mabu Godokono gugudi hiliyonomagodolo ebenu helo bitana iba:te ba:moe hopoenno kuba ododi helo kanakapumima:. Ba:bema: hopo haboenno kuba ododili komo anakapumima: lumagiti helonomoma: keba ka:na na:keda:mene, iyo, pote na:ka:modobomene ba:moe hopoenno helo anakapumima:? Ba: hibila, a ipuwalo pote ebenu hibima: midi ipuwalo Ya:suku Godokono Guduma: da:goena, ba:be dawate modobo helo ba:lawenakomene.

*Ya:su Kelisokono Hibi Komo Da:hawakalimina
Ba:bi Netewa-kapiya Komo*

⁶ Ba:moe komo ba: hibila. Ya:su Kelisote ba:moe hopamo da:piya:, ebete ebene hibi komo hawakalimima: ebete beya ba:gala hawi ka:ka:la: komago atamo a:puluhukuya:, iyo, ebete ba:moi netewa gabodo ebene komo atamo a:pehawakalimiya:. Ba:gala ba:moe ba: eta komola, Godokono Gobogobote atumu Ya:sukunu hibi komo bekahawakalimina mabu ebe ba: Godokono hibi komo hawakalimidawala.
⁷ Ba:bema: Kelisokono komo kohawakalimima: ba:moi netewa-kapiya komate ba:pola:namenana:,
⁸ Godokono Gobogoboeno tabo komo, ba:gala Kelisokono hawiti da:ka:ka:liya: ba:be komo, ba:gala hopo lumagiti ebe beyamo dadutiya: ba:be komo, iyo, ba:moi netewa-kapiya komate ba:moe atu komo behawakalimina, Ya:su Kelisoko ba: Godokono Gudula.

⁹ Numa:la:, hopo habanapa:te hibilo da:ga:lanaka, komo hiliyonomo tetelo ale ba:bi tabo komo hibima: da:midilinakoma: ba:be komo kubaha:. Huiyatiya Godote ebene Guduino komoma: kebe tabo ka:goena, wadiyala ale ba:be tabo hidamo uliti hibinomoma: komidima:nema:, iyo, Godokono tabo komokomo ba: hibinomola, ebete ha:da tabo a:kolamaga:le, ba:bema: ebene taboeno helote hopo tawakalubino helo na:gogolona. ¹⁰ Ba:bema: kebe lumagiti Godokono Gudu hibima: da:midina, ba:be lumagino tepo ipuwalo Godokono hibi tabote bitana. Huiyatiya numa:la:, kebe lumagiti Godokono tabo hibima: midihino ba:be lumagiti ba:moe gabodo Godoko ha:da amihodawama: midina, mabu Godote ebene Guduino komoma: hibilo da:goiya:, ba:be hibima:

miduha:dawate ba:be tabo ubiha:ma: eda:na.
¹¹ Ba: hibila, Godote ebene Guduino hibi komo hawakalimima: ba:moe komo bododiya:, ebete ebene Gudugodolo ditana ba:be wiboha: ka:ka: atamo ikaa:miya:. ¹² Ba:be mabuma: kebe lumagiti Godokono Gudu hibilo danukumina ebegodolo wiboha: ka:ka:te bitana, huiyatiya kebe lumagiti Godokono Gudu laweheno, ebe niliya, hibi ka:ka:te ebegodolo kitanaha:.

Godokono Guduino Wiboha: Ka:keno Komo

¹³ Ba:bema: la: puya:te Godokono Guduino mahilo hibima: da:midinama, na ba:moe leta la:tamo ododimo, la:le wiboha: ka:ka: da:lawiya:ma ba:be ka:ka:te la:godolo ba itana la:le hibilo kiya:tawahama:. ¹⁴ Ba: hibila, ale toetoe tabago Godokono holoholo hapuamo da:nikulima:, ba:ba tetelo ale toleheno aeno modoboha: komokomoma: ebe kokiyamema:nema:, ba:bema: a ba:moe komo iya:tawahala, ale kebe komo Godokono ubilo ebe da:toemehoma:, ebete ba:be toetoe tabo hibilo kulima:ne. ¹⁵ Ba:gala a iya:tawahala, Godote aeno toetoe tabo dulihome ne ebete a hibilo kowalubima:ne, iyo, a kebe komo ebegodone lawema: ebe da:toemehoma: ebete atamo kikaa:mema:ne, mabu hiliyonomo tetelo ebete aeno toetoe tabo komokomo ulihonako.

¹⁶ Ba:bema: la:le hibima: midipi ipuwalo eta ekawino kuba ododi komo dumima, wadiyala la: ebene komo Godotamo toetoe tabamo nadipatimiya:la:, ba:bene Godote ebene tepo ipuwoeno komo hiduimiti ebetamo ka:ka: gala kakikamema:ne. Huiyatiya keba tetelo lumagiti

konomo kuba dododimini, ba:ma ka:na ebete Godokono Gobogoboeno hibi oko kubama: da:goemene, ba:ba tetelo ebena ka:ka: mabuma: Godotamo akatoetohala:, wadiyala ba:bako kubadawate hoea:mo na:toamene. ¹⁷ Numa:la:, ba:moe kuba ododi komo kapiyanomote lumagi hoea:mo komagatama:ne, ba:bema: la: naeno tabo komoma: aka-ukuibilibilihala:. Ba: hibila, a tawakalubino ododili komo hiliyonomo ipuwalo aeno tuputupuha: komo ba: Godokono kukala wakalami komola, huiyatiya kalakala konomola, ebegodolo helo bitana ba:bako hiya:hiya: kuba ododili komo egebolea:mete ka:ka: atamo gala kakikaa:mema:.

¹⁸⁻¹⁹ Ba: hibila, a iya:tawahala Godokono guguda:te kuba ododili ipuwalo kemedehonaha:, mabu Godogodone da:hawakaluya: ba:be Helodawate ibi na:ga:lulatelena Kubadawa Saitanate ibi kubahilamekapoma:. Ba:bema: numa:la:, ba:moe hopo konomote ba:be Kubadawoeno helo ipuwalo itana, huiyatiya a iya:tawahala a hibima: midipa:te ba:moe hopolo ba emedehona a ba: Godokono gugudima: eda:hanama:, ba:bema: eta kuba komote a a:kologia:mene. ²⁰ Ba:gala a eta komo iya:tawahala, Godokono Guduti ba:moe hopamo da:piya:, ebete atamo hido mulu komo a:pikaa:miya: ale Hibidawoeno komo hidamo kiya:tawahanama:. Numa:la:, ba:be Hibidawa ba: Godotela, ebe ba: Wiboha: Ka:ka:la, ba:bema: kalakala konomola, ale ebena Gudu Ya:su Kelisoko ipuwalo bemedehonama:!

²¹ Ba:bema: naeno hidohido guguda:la:,

wadiyala la: hibi Godo kapiya ba adikumina,
komo ida:da:li adikulame komamo ba:gala
ibino ha:da amiho gobogoboeno ukui komamo
akapapamila:hanakala:.

Ba:moe ba: naeno tabo kuititila. Ba:ba:la.

GODOKONO HIDO TABO
The New Testament in the Tabo Language, Aramia
Dialect, of Papua New Guinea
Nupela Testamen long tokples Tabo (Aramia) long
Niugini

Copyright © 2006, 2023 The Bible Society of Papua New Guinea and Wycliffe Bible Translators, Inc.

Language: Tabo (Aramia) (Tabo)

Dialect: Aramia River

Translation by: Wycliffe Bible Translators

This translation is made available to you under the terms of the Creative Commons Attribution-Noncommercial-No Derivatives license 4.0.

You may share and redistribute this Bible translation or extracts from it in any format, provided that:

You include the above copyright and source information.

You do not sell this work for a profit.

You do not change any of the words or punctuation of the Scriptures.

Pictures included with Scriptures and other documents on this site are licensed just for use with those Scriptures and documents. For other uses, please contact the respective copyright owners.

2024-03-05

PDF generated using Haiola and XeLaTeX on 5 Mar 2024 from source files dated 5 Mar 2024

3c340006-f955-5c23-b3a5-6598deca5d75